

سوال: پورک جلیٹین کی حامل بچوں کی فلو ویکسین جو ناک میں اسپرے کی جاتی ہے، کے بارے شرعی فتویٰ کیا ہے؟

جواب: فلو ویکسین اسپرے آسانی سے جذب ہونے والی دوا ہے جو ناک کے ذریعے استعمال کی جاتی ہے اور بچوں کے لئے اس کا استعمال مفید ہے۔ یہ ان بچوں کے لئے خصوصی طور پر تیار کی گئی ہے جنہیں دمہ کا مرض ہو۔

شرعی فتویٰ جاننے کے لئے ضروری ہے کہ ہم جانیں کہ اس میں سور کی چربی کا کتنا اثر رہتا ہے۔ دوائی کے طور پر اسے تیار کرنے کے لئے دوران پراسیس اس کا رنگ، ذائقہ، بو اور ہیئت مکمل طور پر تبدیل ہو جاتی ہے اور اس اسپرے اور دیگر جانوروں کی چربی سے بننے اسپرے میں کوئی فرق نہیں رہتا، اس لئے اس کے استعمال کو جائز قرار دیا گیا ہے۔ مفتی مصر ڈاکٹر علی محمد جمعہ کا بھی یہی فتویٰ ہے۔

دوسری بات یہ ہے کہ اس ویکسین میں جلیٹین کا استعمال دوا کے طور پر ہو رہا ہے، ناکہ غذا کے طور پر۔ اور دوا کے طور پر اس کے استعمال کی شریعت اجازت دیتی ہے۔ قرآن مجید کی سورہ البقرہ آیت 173 کے حکم کے مطابق حالت اکراہ و اضطراب میں حرام چیز کا استعمال بقدر ضرورت جائز ہے۔ اور فقہی قاعدہ بھی یہ ہے کہ جو چیز جس قدر مباح (جائز) ہے اتنا ہی اس کا استعمال کیا جانا چاہئے۔ اور اس اسپرے میں پورک جلیٹین کا ایک گرام سے بھی کم استعمال کیا گیا ہے۔

ان دلائل کی روشنی میں اس ویکسین کو استعمال کیا جا سکتا ہے لیکن اگر کوئی اس کا استعمال نہ کرنا چاہے تو پھٹوں میں ٹیکے کے طور پر لگانے والی ویکسین استعمال کی جا سکتی ہے جو طبی نکتہ نظر سے چھوٹے بچوں کے لئے مفید نہیں۔

واللہ اعلم بالصواب

ڈاکٹر مشرف حسین الازہری